

ئاچكۆز نەسرەلەرنىڭ پەندىسى



شىنجاڭ ياشلار - ئۆسمۈرلەر نەشرىياتى

رەسىمىنى سىزغۇچى: ئەسقەر تۇردى ئىمىن

مۇقاۋىنى لايىھىلىگۈچى: غالىب شاھ



ISBN 7-5371-2341-1



9 787537 123419 >

ISBN7-5371-2341-1

(民文) 定价:3.00 元

ئاچكىۋىزىسىرىدىن ئىپىندى

تۈزگۈچى : ئەكبەر غۇلام



شىنجاڭ ياشلار - ئۆسمۈرلەر نەشرىياتى

图书在版编目(CIP)数据

贪婪的阿凡提/艾克拜尔·吾拉木编. —2版. —乌鲁木齐:
新疆青少年出版社, 2006.5
ISBN 7-5371-2341-1

I. 贪… II. 艾… III. 维吾尔语—民间故事—作品集—中国—
维吾尔语(中国少数民族语言) IV. I277.3

中国版本图书馆 CIP 数据核字(2006)第 035356 号

责任编辑: 萨黛缇·萨吾提

责任校对: 依巴达提·亚森

封面设计: 阿里甫·夏

贪婪的阿凡提(维吾尔文) 艾克拜尔·吾拉木 编

新疆青少年出版社出版
(乌鲁木齐市胜利路 100 号 邮编: 830001)

新疆新华书店发行

新疆翼百丰印务有限公司印刷

850×1168 毫米 32 开本 1.25 印张

2006 年 5 月第 2 版 2006 年 5 月第 1 次印刷

印数: 1—2000

ISBN7-5371-2341-1 定价: 3.00 元
如有印刷装订问题请直接同出版社调换

مەسئۇل مۇھەررىرى: سائادەت ساۋۇت
مەسئۇل كوررېكتورى: ئىبادەت ياسىن
مۇقاۋىنى لايىھىلىگۈچى: غالىب شاھ

ئاچكۆز نەسرىدىن ئەپەندى تۈزگۈچى: ئەكبەر غۇلام

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى فالىبىيەت يولى 100 - قورۇ، پ: 830001)

شىنجاڭ شىنخۇا كىتابخانىسىدىن تارقىتىلدى

شىنجاڭ يېبەيفېڭ باسما چەكلىك شىركىتىدە بېسىلدى

ئۆلچىمى: 850×1168م، 32 كەسلىم، باسما تاۋىقى: 1.25

2006 - يىلى 5 - ئاي 2 - نەشرى

2006 - يىلى 5 - ئاي 1 - بېسىلىشى

ISBN7 - 5371 - 2341 - 1

سانى: 1-2000

باھاسى: 3.00 يۈەن


بېسىلىشتا، تۈپلەشتە خاتالىق بولسا نەشرىياتىمىزغا ئەۋەتىڭ، تېگىشىپ بېرىمىز



















مۇندەرىجە

- 1 ئون كاپام ئاش
- 2 پىخسىقلىقىدىن ئەمەس
- 3 تۆت پۈتىڭىز بىلەن قاچاتتىڭىز
- 4 ئاچچىق ئۆرۈك يېگەن بۇلبۇل
- 5 ۋايۋىلەكنىڭ بالىسى
- 6 ياخشى شەھەر
- 7 جۇۋاۋا سوۋۇغىچە
- 8 نېمە ئىلاجىم؟
- 9 قەدىردان سامبۇسا
- 11 ئاق قەنت
- 12 ھېچ يېرىم ئاغرىمىدى
- 13 سىزنىڭ ئورنىڭىزدا مەن بولسام
- 14 يىلان ۋە ھېسىپ
- 16 قېتىققا تۈز سېلىپ ئىچىش
- 17 قۇرۇق بارامدىم
- 18 خالىسىڭىز شاپىلاق يەڭ
- 19 تىرىلىۋالغۇچە
- 21 بوسو ۋە پولۇ
- 22 ياش چېغىمىدىمۇ ئوغرىلاپ يېگەن
- 23 خۇدادىن قورقۇپ

- 24 پۇرۇچ ۋە بايراق
- 25 ئائىلە ئوقۇتقۇچىسى
- 26 شۇمۇ شېرىكمۇ
- 27 پولۇ بىلەن مانتا
- 28 نامەردلىك
- 29 ئوغرىنى قاراقچى ئۇردى
- 30 ئوغرىلىققا كىردىم دەيمۇ بولمىسا
- 31 سالغا سېتىۋېلىش
- 32 چوڭ بېلىق ۋە كىچىك بېلىق
- 34 پۇلنى سىز بېرەمسىز؟
- 35 ئۆزۈمنى ئۇنتۇپ قاپتىمەن
- 36 ئالاقىسى بار گەپ



ئون كاپام ئاش

ئەپەندىم مەدىكارچىلىق قىلاتتىكەن، بىر بېخىل
ئادەم ئۇنى ياللىماقچى بولۇپ:

— كۈنىڭگە يېرىم تەڭگە پۇل، ئون كاپام ئاش

بېرىمەن، — دەپتۇ.

ئەپەندىم كۆنۈپتۇ. كەچقۇرۇن يېرىم تەڭگە پۇلنى


ئېلىپ يېنىغا ساپتۇ. بېخىل ئېلىپ چىققان ئون كاپام

ئاشنى ئۇچلا كاپام قىلىپ يەپتۇ — دە:

— قالغان يەتتە كاپىمغا قاچان كېلەي؟ — دەپتۇ

ئەپەندىم.

(ئۆزبېك)




پىخسىقلىقىدىن ئەمەس

بىر كۈنى، ئەپەندىم ھەسەل بىلەن چاي ئىچىپ ئولتۇرسا، قاچىدىكى ھەسەلگە بىر چىۋىن چۈشۈپ كەتتى. ئەپەندىم چىۋىننى ئاۋايلاپ ئېلىپ، قاناتلىرىغا يۇققان ھەسەلنى يالىۋېلىپ قويۇپ بېرىپتۇ. بۇنى كۆرگەن خوتۇنى ئەپەندىمگە:

— ئەپەندىم، بۇنچىۋالامۇ پىخسىق، ئاچ كۆز بولام-سىز؟ — دەپ كايىپتۇ.

— نادان خوتۇن، پىخسىقلىقىدىن ئەمەس، چىۋىننىڭ ئىچىم ئاغرىغانلىقىدىن يالىۋالدىم، — دەپتۇ ئەپەندىم، — ئەگەر ئۇ چىۋىن ھەسەل يۇقى پېتى قازىنىڭ قولىغا چۈشسە، ئۇنى قازى چايناپ يەپلىۋېتىدۇ.

(ئۇيغۇر)



تۆت پۈتۈڭىز بىلەن قاچاتىڭىز

ئەپەندىم پادىشاھقا تارتۇق قىلىش ئۈچۈن پىشۇرۇ-
ۋالغان غازنى ئەكىتىۋېتىپ ئۇنىڭ بىر پايچىقىنى يەپ
قويۇپتۇ. پادىشاھ غازنى كۆرۈپ:

— ئەپەندىم، كەلتۈرگەن تارتۇقىڭىزنىڭ بىر پاي-
چىقى يوققۇ؟ — دەپ سوراپتۇ. ئەپەندىم ئىككىلەن-
مەستىن:

— بۇ يىلقى غازلارنىڭ ھەممىسى بىر پۈتلۈك ئى-
كەن، — دەپتۇ. — دە، ھويلىدا بىر پۈتىنى يىغىۋېلىپ،
بىر پۈتى بىلەن تۇرغان غازلارنى كۆرسىتىپتۇ. پادىشاھ
خىزمەتچىسىگە غازلارنى كالتەك بىلەن ئۇرۇپ قوغلىۋې-
تىشنى بۇيرۇپتۇ. خىزمەتچى بېرىپ كالتەكنى شىلتى-
گەن ھامان غازلار ئىككى پۈتى بىلەن قېچىشقا باشلاپ-
تۇ. پادىشاھ غازلارنى ئەپەندىمگە كۆرسىتىپ:

— قاراڭ، غازلار ئىككى پۈتى بىلەن قېچىۋاتىدۇ-
غۇ، سىز نېمىشقا يالغان گەپ قىلىسىز؟ — دەپتۇ.
— ئەگەر، — دەپتۇ ئەپەندىم پادىشاھقا، — ئاشۇ
كالتەك بىلەن سىزنى ئۇرغان بولسا، ئىككى پۈتۈڭىز
بىلەن ئەمەس، تۆت پۈتۈڭىز بىلەن قاچقان بولاتتىڭىز.
(قازاق)

ئاچچىق ئۆرۈك يېگەن بۇلبۇل

ئەپەندىمنىڭ ئۆرۈك يېگۈسى كېلىپ، بىر باغقا چۈشۈپتۇ. ئەمما، بۇ باغدا بىرلا تۈپ ئاچچىق ئۆرۈك بار ئىكەن. ئەپەندىم بۇ باغقا كىرگىنىگە پۇشايمان قىلىپ، «مەيلىلا، ئاچچىق ئۆرۈك بولسىمۇ، ئېغىز تېگىپ باقاي» دەپ شاخقا چىقىپ ئۆرۈك يەپ ئولتۇرسا، باغنىڭ ئىگىسى كېلىپ قاپتۇ. باغۋەن ئەپەندىمنى كۆرۈپ:

— كىم سەن؟ — دەپ سوراپتۇ. ئەپەندىم نېمە دېيىشنى بىلەلمەي:

— بۇلبۇلمەن، — دەپتۇ.

— بۇلبۇل بولساڭ سايراپ باققىنە، — دەپتۇ باغۋەن.

ئەپەندىم ھەم بوغۇق، ھەم قوپال ئاۋاز بىلەن ساي-راشقا باشلاپتۇ.

— بۇلبۇل دېگەن شۇنداق سايرامدۇ؟ — دەپتۇ باغۋەن.

— ھە، بۇ ئاچچىق ئۆرۈك يېگەن بۇلبۇلنىڭ ساي-رىشى، — دەپ جاۋاب بېرىپتۇ ئەپەندىم.

(ئۇيغۇر)

ۋايۋىلەكنىڭ بالىسى

ئەپەندىمنىڭ بىر ئاغىنىسى ئاغزى لاتا بىلەن ئوراپ باغلانغان بىر كوزىنى ئامانەت تاپشۇرۇپ: «بۇنىڭ ئىچىدە ۋايۋىلەكنىڭ بالىسى بار، ئاغزىنى زادى ئاچماڭ، ئۈچۈپ كېتىپ قالىدۇ» دەپ جېكىپ كېتىپ قاپتۇ. ئاغىنىسى كەتكەندىن كېيىن، ئەپەندىم «ۋايۋىلەكنىڭ بالىسى قانداق بولىدىكىن» دەپ، كوزىنى ئاستا ئاۋايلاپ ئېچىپتۇ. قارىسا، ئىچى لىپمۇلىق ھەسەل ئىكەن!

ئەپەندىم ۋايۋىلەكنىڭ تەمىنى تېتىپ كۆرۈش بىلەنلا كوزىنىڭ يېنىدىن كېتەلمەي قاپتۇ، ئۈچ كۈن قورسىقى ئاغرىپتۇ.

ئۈچ - تۆت كۈن ئۆتكەندىن كېيىن ئىگىسى كېلىپ كوزىنى سورايتۇ. ئەپەندىم كوزىنى ئاچىقىپتۇ، ئىگىسى كوزىنى كۆتۈرۈپ كۆرۈپ:

— ئەپەندىم، مەن كەتكەندىن كېيىن كوزىنى ئېچىپ، ۋايۋىلەكنىڭ بالىسىنى ئۇچۇرۇۋەتتىڭىزمۇ ئېمە؟ — دەپتۇ.

— توغرا، — دەپتۇ ئەپەندىم، — ئۈچۈپ ئۇۋىسىنى تاپالماستىن قورسىقىمغا كىرىۋالغانىكەن، ئۈچ كۈندىن بېرى مېنىڭ ئاغزىم بىلەن ۋايۋايلاۋاتىدۇ.


(ئۇيغۇر)

ياخشى شەھەر

ئەپەندىم بىر شەھەرگە بېرىپتۇ. بازاردا كېتىۋېتىپ، تەۋەڭلەردە دۆۋىلەكلىك تۇرغان سامسىغا كۆزى چۈشۈپتۇ. قورسقى ئېچىپ كەتكەن ئەپەندىم سوراپ ئولتۇرمايلا سامسا يېيشكە كىرىشىپتۇ. سامسىپەزنىڭ ئاچچىقى كېلىپ، ئەپەندىمنى كۆسەي بىلەن ئۇرۇپتۇ. ئەپەندىم:

— پاه، پاه، نېمىدېگەن ياخشى شەھەر بۇ! سامسىپەزلىرى سامسىنى ئۇرۇپ تۇرۇپ يېگۈزىدىكەن، — دەپ كېتىپ قاپتۇ.


(ئۇيغۇر)



جۇۋاۋا سوۋۇغىچە

ئەپەندىم بىر ئاچ كۆز ئادەم بىلەن ئاشپۇزۇلغا
كىرىپتۇ - دە، جۇۋاۋا بۇيرۇپتۇ. ئەپەندىم جۇۋاۋىغا
قول ئۇزىتىشىغا ھەمتاۋىقى:
— ئەپەندىم، جۇۋاۋا دېگەننى سوۋۇتۇپ يەيدۇ،
ئالدىرىماي يەڭ! — دەپتۇ.
ئەپەندىم جۇۋاۋىنى ئاغزىغا سېلىپ يۇتۇۋېتىپ:
— بۇرادەر، جۇۋاۋا سوۋۇغىچە ماڭا قالمايدىغان
ئوخشايدۇ، — دەپ جاۋاب بېرىپتۇ.


(ئۇيغۇر)



نېمە ئىلاجىم؟

ئەپەندىمنىڭ بىر ئاغىنىسى مېھمان چاقىرىپ، قې-
زا باسقان پولۇ ئەكىرىپتۇ. ئەپەندىم ھەر كاپام پولۇغا
ئىككى توغرام قېزىنى قوشۇپ يېيىشكە باشلاپتۇ. ئەپەندى-
دىمنىڭ ھەمتاۋاقلرىدىن بىرى:
— ئەپەندىم، بىر كاپامغا ئىككى توغرام قېزا قو-
شۇپمۇ يەمسىز؟ — دەپتۇكەن. ئەپەندىم:
— بۇرادەر، ئاغزىمغا ئۈچ توغرامدىن پاتمىسا نېمە
ئىلاجىم؟ — دەپ جاۋاب بېرىپتۇ.

(ئۆزبېك)





قەدىردان سامبۇسا

ئەللىكېشى مەھەللىنى مېھمانغا چاقىرىپتۇ. داس-
تىخان مول ئىكەن: سامبۇسا، قاتلىما، تونۇر سامسە-
سى، رىشالە، مۇراببا... بۇلارنىڭ ئالدىدا بىر ئاپقۇر
شۇۋىگۈرۈچ ئېلىپ چىقىپتۇ. ئەللىكېشى شۇۋىگۈرۈچ-
نى داستىخانغا قويۇشتىن ئىلگىرى ئۆزى ئۇنىڭ تەمىنى
تېتىپ كۆرۈپ، شۇۋىگۈرۈچ ئېلىپ چىققان خىزمەتچە-
گە قاراپ ۋارقىراپتۇ:

— مەن ئېيتقاندىمغۇ، قىزىلمۇچنى جىق سالما-
سۇن دەپ؟! شۇۋىگۈرۈچ ئوغا بولۇپ كېتىپتىغۇ! شو-
ۋىگۈرۈچنى ئاشپەزنىڭ بېشىغا ئات! باشقا تاماق ئېلىپ
چىق!

كۆپ ئۆتمەي، يوغان چىنە تاۋاقتا دولمە ئېلىپ
چىقىشىپتۇ. ئەللىكېشى ئۇنىڭمۇ تەمىنى تېتىپ كۆ-
رۈپ يەنە ۋارقىراپتۇ:

— مەن قىيمىغا سامساق، پىياز سالمىسۇن دەپ
ئېيتقاندىمغۇ! دولمىنى سېستىۋېتىپتۇ! ئېلىپ
چىق، تاۋاقنى ئاشپەزنىڭ بېشىغا ئات!

خىزمەتچى ئۈچىنچى قېتىم ھالۋا كۆتۈرۈپ چىقىپ-
تۇ. ئەللىكېشى بۇنىڭمۇ تەمىنى تېتىپ كۆرۈپتۇ ۋە

رەڭگىرۈيى ئۆچۈپ:

— بۇ قانداق بولمىغۇر ئاشپەز؟ ھالۋىنىڭ تۈزىنى
ئۆتكۈزۈۋېتىپتىغۇ! ئەكىر، باشقا ياخشىراق تاماق قىل-
لىپ بەرسۇن! — دەپ ۋارقىراپتۇ يەنە.

ئەپەندىمنىڭ قورسىقى ئېچىپ كېتىپتۇ. ئۇ سام-
بۇسىغا يېقىنراق ئولتۇرۇپ، مېھمانلارغا:

— قېنى، بۇرادەرلەر! ئۆزىمىزگە قەدىردان بول-
غان سامبۇسىدىن ئايرىلىپ قالمايلى. بۇ كىشى ئاشپەز
بىلەن جاڭجىلىنى تۈگەتكۈچە، بىز كونا قەدىردان دوست-
تىمىز بىلەن خوشلىشىۋالايلى، — دەپتۇ ۋە قوۋۇزىغا
ئىككى سامبۇسىنى سېلىپ چايناشقا باشلاپتۇ.

(ئۆزبېك)

ئاق قەنت

ئاق قەنت يېڭى چىققان ۋاقىتتا ئەپەندىم ھەيران بولۇپ قەنت ساتقۇچىدىن سورايتۇ:
— ئاكا، بۇ نېمىڭىز؟ ھالۋىمىكىن دېسەم قىيامى كۆرۈنمەيدۇ...

قەنت ساتقۇچى چۈشەندۈرۈپ بېرىپتۇ:
— بۇ شېكەرنىڭ يىرىكى، يېڭى چىقتى. بۇنى ئاق قەنت دېيىشىدۇ!

— كىچىككىنە بىر پارچىسىنى بېرىڭە.
ئەپەندىم ئاق قەنتتىن بىر چاقماقنى ئاغزىغا سېلىپ شورايتىكەن، ھۇزۇرلانغىنىدىن بەدەنلىرى يايىراپ، كۆزلىرى سۈزۈلۈپ كېتىپتۇ.
— شۇنداق ياخشى نەرسىنى ساتامدۇ كىشى؟ —
دەپتۇ ئەپەندىم شۆلگىيىنى يۈتۈپ، — ئۆيىڭىزگە ئاپىدەرىپ بالا — چاقىڭىز بىلەن شورسىڭىزچۇ!

(ئۆزبېك)




ھېچ يېرىم ئاغرىمىدى

— ئۈچ كۈن بولدى، تاماقتىن قېپقالدىم، — دەپتۇ
ئەپەندىم بىر ئاغىنىسىگە.

— چوقۇم بىر يېرىڭىز قاتتىق ئاغرىۋاتسا كېرەك
ياكى ئاشقازىنىڭىز بۇزۇلغان بولۇشى مۇمكىن، — دەپتۇ
ئاغىنىسى.

— ھېچ يېرىم ئاغرىمىدى، ئاشقازىنىمۇ ياخشى.
ئۈچ كۈن بولدى، ھېچكىم مېنى تاماققا چاقىرىمىدى،
گەپ شۇ يەردە، — دەپتۇ ئەپەندىم.

(تۈركمەن)



سىزنىڭ ئورنىڭىزدا مەن بولسام

قورسىقى ئاچقان ئەپەندىم بازارنى ئايلىنىپ تۇ-
خۇم، ياغ ۋە شېكەر سېتىپ ئولتۇرغان بىر دۇكاندار-
دىن سورايتۇ:

— بۇ نەرسىلەر ئۆزىڭىزنىڭمۇ؟

— شۇنداق، — دەپتۇ دۇكاندار.

— بۇلارنى نېمە قىلىسىز؟

— ساتىمەن.


— ھەي ئىست، — دەپتۇ ئەپەندىم، — سىزنىڭ

ئورنىڭىزدا مەن بولسام، ئۆيۈمگە ئاپىرىپ تۇخۇم پوش-

كىلى سالاتتىم - دە، ئۈستىگە شېكەر سېپىپ، تازا

مەززە قىلىپ يەيتتىم.

(ئۇيغۇر)



يىلان ۋە ھېسىپ

ئەپەندىم بازاردىن قايتىپ كېلىۋاتسا بىر ئاغىنىدە -
سىنىڭ تۇرخۇنىدىن ئىس چىقىۋېتىپتۇ. ئەپەندىم «ئا -
غىنىمىنىڭ ئۆيىگە كىرىپ چاي - پاي ئىچىپ، ئارامىم -
نى ئېلىۋېلىپ ئاندىن ماڭاي» دەپ ئويلاپتۇ.

بۇ پىخسىق ئاغىنىسى ئەپەندىمىنىڭ كىرىپ كېلىدە -
ۋاتقانلىقىنى كۆرۈپلا، ئەمدىلا پىشقان بىر تەڭنە ھې -
سىپنى ئالمان - تالمان داستىخان بىلەن يېپىپ قازان
بېشىغا ئېلىپ قويۇپتۇ. ئاندىن ئەپەندىمگە قاراپ:
— ئۆيىگە مەرھەمەت، بىرەر پىيالى چاي ئىچىپ
ئاندىن مېڭىڭ! — دەپتۇ - دە، ئەپەندىمگە بىر پىيالى
چاي قويۇپتۇ.

ھېسىپنىڭ مەزىلىك پۇرقى بۇرۇنغا كىرگەن
ئەپەندىم:

— مەن چاي ئىچمەيمەن، — دەپتۇ.
— نېمىشقا؟ — دەپ سوراپتۇ ئاغىنىسى.
— ھېلى يولدا بەك قورقۇپ كەتتىم! — دەپتۇ
ئەپەندىم.

— نېمىدىن قورقۇپ كەتتىڭىز؟ — دەپ سوراپتۇ
ئاغىنىسى.

— يولدا بىر يىلان ئۇچراپ قالدى، يوغانلىقى خۇد-
دى ئاۋۇ تەڭنىدىكى ھېسپتەك بار. قولۇمغا يوغان بىر
تاشنى ئالدىم - دە، يانچىپ مېچىقنى چىقىرىۋەتتىم.
شۇ تاپتا قورسىقىم شۇنداق ئاچتىكى...، — دەپتۇ
ئەپەندىم.

ئەپەندىمنىڭ پىخسىق ئاغىنىسى ئامالسىز ھېسپ-
نى تەڭنىدىن ئېلىپ داستىخانغا قويۇپتۇ، ئېچىرقاپ
كەتكەن ئەپەندىم تازا ئىشتىھا بىلەن يېگىلى باشلاپتۇ.

(ئۇيغۇر)



قېتىققا تۈز سېلىپ ئىچىش

ئەپەندىم بىر ئاغىنىسى بىلەن قېتىق ئىچمەكچى بوپتۇ، بىراق، ئۇلارنىڭ يېنىدا ئاران يېرىم تەڭگىلا بار ئىكەن، بۇ پۇلغا بىر چىنىلا قېتىق بېرىدىكەن. شۇڭا ئىككىسىگە بىر چىنە قېتىقنى يېرىمدىن بۆلۈپ ئىچىشكە توغرا كەپتۇ.

— ئەپەندىم، — دەپتۇ ئاغىنىسى، — سىز ئاۋۋال ئۆزىڭىزنىڭ يېرىم چىنە قېتىقنى ئىچىۋېلىڭ، چۈنكى مەندە ئازلا شېكەر بار، بىرىمىزگىلا يېتىدۇ. شۇنىڭ ئۈچۈن سىز ئۆزىڭىزنىڭ يېرىم چىنىسىنى ئىچىپ بولغاندىن كېيىن، ئاندىن مەن ھېلىقى شېكەرنى سېلىپ ئۆزۈمنىڭ يېرىم چىنىسىنى ئىچىمەن.

ئەپەندىم بىر ئاز ئويلىنىۋېلىپ، قېتىقچىدىن بىر سىقىم تۈز سورايتۇ — دە، ئاغىنىسىگە:

— ئاغىنە، ئالدى بىلەن ساڭا شۇنى دەپ قوياي، مېنى ئاۋۋال ئىچ دېگىنىڭگە قوشۇلدىمەن، بىراق، مېنىڭ قېتىققا تۈز سېلىپ ئىچىدىغان ئادىتىم بار جۈمۈ، — دەپتۇ.

(ئافغان)

قۇرۇق بارامدىم


يازنىڭ تازا مولچىلىق كۈنلىرىنىڭ بىرى ئەپەندىم
خوتۇنغا:

— خوتۇن، ئىنسابىڭمۇ يوقكەن سېنىڭ، يېزىغا
بېرىپ تۇغقانلىرىڭنى كۆرۈپ كەلسەڭ بولمامدۇ! —
دەپتۇ.

— بولدى قىلىڭ، قۇرۇق قول قانداق
بارىمەن؟ — دەپتۇ خوتۇنى.

— قانداقسىغا قۇرۇق قول بارىدىكەنسەن؟ بىزنىڭ
ھېلىقى ئىككى چوڭ قۇرۇق تاغرىمىزنى ئالغاچ بارساڭ
بولمىدىمۇ! — دەپتۇ ئەپەندىم.

(ئۇيغۇر)




خالىسىڭىز شاپىلاق يەڭ

ئەپەندىم بىرىنىڭ بېغىغا ئوغرىلىققا چۈشۈپتۇ،
شاخلىرىدا مەي بولۇپ پىشقان مېۋىلەرنى كۆرۈپ ئۆز-
ئۆزىگە: «ھە ئەپەندىم، باغقا يالغۇز كىرىۋالدىڭىز،
خالىسىڭىز ئالما يەڭ، خالىسىڭىز شاپتۇل، خالىسىڭىز
ئۆرۈك يەڭ، خالىسىڭىز ئەينۇلا» دەپ تۇرۇشىغا كەي-
نىدىن باغۋەن كېلىپ، بىر شاپىلاق ساپتۇ. ئەپەندىمۇ
دەررۇ:

— خالىسىڭىز شاپىلاق يەڭ، — دەپ باغدىن قې-
چىپ چىقىپ كېتىپتۇ.

(ئۇيغۇر)



تېرىلىۋالغۇچە

باغداد شەھىرىنىڭ خەلىپىسى ھەر يىلى ھەر ساھە-
دىكى مۆتىۋەر زاتلارنى چاقىرىپ چوڭ زىياپەت ئۆتكۈ-
زۈپ تۇرىدىكەن. بۇ يىلقى زىياپەتكە ئۈچ مىڭ كىشى
قاتنىشىپتۇ. بۇلارنىڭ ئىچىدە ئەپەندىمۇ بار ئىكەن.
بۇ ھەر يىلى بىر ئۆتكۈزۈلۈپ تۇرىدىغان كاتتا
زىياپەت بولۇپ، بۇ يىلقى نازۇ نېمەتلەر بۆلتۈرقىسىغا
ئوخشاشمايدىكەن، شۇنداق بولغاندىلا خەلىپەمنىڭ باي،
دۆلەتمەن ئىكەنلىكىنى نامايان قىلغىلى بولىدۇ-
كەن.

قىسقا رەسمىيەت تۈگىگەندىن كېيىن، ناخشا -
ئۇسسۇل باشلىنىپتۇ. ئارقىدىنلا كۈمۈش تاۋاقلاردا
تۈرلۈك نازۇ نېمەتلەر كەلتۈرۈلۈپتۇ. ئەڭ دەسلەپتە،
ھەممىدىن ئېسىل تائام — پۈتۈن توز كاۋىپى كەلتۈرۈ-
لۈپتۇ.


بۇ پۈتۈن توز كاۋىپى ئاشپەز ئۈستامنىڭ ئۈستى-
ماھارىتىنى نامايان قىپتۇ. توزنىڭ پەيلىرى زۇمرەت
تاشتەك يالتىراپ تۇرۇپتۇ. ئۇنىڭ قانات، پۇت ۋە تۈم-
شۇقلىرىمۇ شۇنداق چىرايلىق بولۇپ، بەئەينى تىرىك
توزدەك كۆرۈنىدىكەن.

كېشىلەر بۇ ئۇستا ماھارەت بىلەن تەييارلانغان توز
كاۋىپىغا قاراپ ھەيران - ھەس بولۇپ، ئۇنى بۇزۇشقا
كۆڭلى بارماي، ئاغزى - ئاغزىغا تېگىشمەي ماختىشىپ
ئولتۇرۇپتۇ.

بۇ چاغدا ئەپەندىمنىڭ قورسىقى ئېچىپ كېتىپتۇ.
يېنىدىكىلەرگە قارىسا قول سالىدىغاندەك ئەلپازى يوق.
ئەپەندىمنىڭ كۆڭلىگە بىردىنلا بىر خىيال كەپتۇ - دە،
ئورنىدىن دەس تۇرۇپ ۋارقىراپتۇ:

— ھەي ئاغىنىلەر، نېمە قاراپ ئولتۇرىسىلەر، بۇ
جانىۋارنى ۋاقتىدا قول سېلىپ يەۋەتمەيدىغان بولساق
بولمايدىغاندەك تۇرىدۇ. قاراڭلار، ئۇ تىرىلىۋالدى.
غاندەكلا كۆرۈنىدۇ. ئەگەر ئۇ تىرىلىۋالدىغان بولسا،
ئۇنىڭ جېنىغا زامىن بولغان بىزنى بوش قويمايدۇ، ئۇ
تىرىلىۋالغۇچە بىز ئۇنى يەۋەتسەك بولىدۇ، — دەپتۇ -
دە، ھەممىدىن بۇرۇن قول سېلىپ، يېڭىلى باشلاپتۇ.

(ئافغان)





بوسو ۋە پولۇ

ئەپەندىم بىر ئاغىنىسى بىلەن تاماق يېگىلى بىر ئاشخانغا كىرىپتۇ. پۇلى يەتمىگەنلىكتىن، ئىككىسى مەسلىھەتلىشىپ بىر قاچا ئاش بۇيرۇتماق بوپتۇ.

بوسو بۇيرۇمدۇق ياكى پولۇ بۇيرۇمدۇق دېگەن مەسلىھەت ئىككىسى قاتتىق تالەش-شىپ كېتىپتۇ. ھېرىپ - چارچاپ ۋە قورسقى بەك ئېچىپ كەتكەن ئەپەندىم ئاخىر ماقۇل كېلىپ، ئاغىنىسى ياخشى كۆردى. دىغان بوسونى بۇيرۇپتۇ.

ئاش يېتىپ كېلىش ئالدىدا، ئاغىنىسى تۇيۇقسىز ھوشىدىن كېتىپ قاپتۇ. بۇنى كۆرۈپ، ئەپەندىم دەر- ھال ئورنىدىن تۇرۇپ كېتىپتۇ.

— سىز تېۋىپ چاقىرىپ كەلمەكچىمۇ؟ — دەپ سو- راپتۇ يېنىدا ئولتۇرغان بىرى.

— ياق، ئەخمەق ئادەم ئىكەنسز، — دەپتۇ ئەپەندىم، — مەن ھېلىقى بۇيرۇتقان بوسونى پولۇغا ئۆز- گەرتىۋېتىشنى دەپ قوياي دەيمەن.


(ئۇيغۇر)

ياش چېغىمىدىمۇ ئوغرىلاپ يېگەن

ئەپەندىم بىر كۈنى ئېتىزدىن قايتىپ كېلىۋېتىپ يولدا بىر باغنىڭ يېنىدىن ئۆتۈپتۇ. باغدا ئەنجۈرلەر مەي باغلاپ پىشىپ كەتكەنىكەن. ئەنجۈر يېگۈسى كېلىپ كەتكەن ئەپەندىم تامدىن ئارتىلىپ باغقا چۈشۈپتۇ. دە، تاتلىق ئەنجۈرلەرنى بۇرنى - قۇلىقىدىن چىققۇدەك يەپتۇ. دەل شۇ پەيتتە باغنىڭ ئىگىسى كېلىپ قېلىپ، ئەپەندىمنى نەق مەيداندا تۇتۇۋاپتۇ ۋە ئۇنىڭدىن:

— ھەي، شۇنچە قېرىغىنىڭىزدا خەقنىڭ ئەنجۈرىنى ئوغرىلاپ يېگىنىڭىز نېمىسى؟ — دەپ سورايتۇ.
— ياق، توغرا ئېيتىمىدىڭىز، ياش چېغىمىدىمۇ ئوغرىلاپ يېگەندىم، — دەپتۇ ئەپەندىم.

(ئۆزبېك)



خۇدادىن قورقۇپ


روزا ئېيىنىڭ بىر كۈنى، ئەپەندىم ئاستا ئاشخانغا كىرىپ ئىچىدىن سولىۋېلىپ ئوغرىلىقچە نان يېگىلى تۇرۇپتۇ. ئوغلى ئاشخانغا ئوغرى كىرىۋالغان ئوخشاپ-دۇ دەپ:

— كىم سەن، چىق بۇياققا! — دەپ ئۇنىڭ بارد-چە ۋارقىراپتۇ.

— ۋارقىرما، ۋارقىرما، ئاستىراق، داداڭ ئوغ-رىلىقچە ئۆزىنىڭ نېنىنى يەۋاتىدۇ، — دەپتۇ ئەپەندىم. — نېمىشقا مۇنداق قىلسەن؟ — دەپ ياندۇرۇپ سورايتۇ ئوغلى.

— چۈنكى، داداڭ خۇدادىن قورقىدۇ! — دەپ جاۋاب بېرىپتۇ ئەپەندىم.

(تۈرك)



پۇرۇچ ۋە بايراق

ئەپەندىم تىككۈچىلىك قىلىپ يۈرگەن كۈنلىرىدە دائىم كىشىلەرنىڭ كىيىم تىكتۈرۈشكە ئەكىرىپ بەرگەن رەختلىرىدىن پۇرۇچ چىقىرىۋالدىكەن. بىر كىشى نەسىھەت قىلىپ:

— ئەپەندىم، ئۇنداق قىلماڭ، قىيامەت كۈنى سىز چىقىرىۋالغان پۇرۇچلار بايراق بولۇپ دۈمبىڭىزگە ساند-جىلىۋېلىپ جېنىڭىزنى قىينارمىش، — دەپتۇ. شۇنىڭدىن كېيىن ئەپەندىم قەسەم قىلىپ، كىشىلەرنىڭ رەختىدىن پۇرۇچ چىقىرىۋالمايدىغان بوپتۇ. بىرنەچچە ۋاقىت ئۆتكەندىن كېيىن، بىر كىشى كىيىم تىكتۈرۈش ئۈچۈن ناھايىتى چىرايلىق بىر پارچە رەختنى ئەكىرىپ بېرىپتۇ، ئەپەندىمنىڭ نەپسىخورلۇقى قوزغىلىپ يەنە بىر پارچە پۇرۇچنى كېسىۋېلىپ يوشۇرۇپ قويۇپتۇ.

— ئەپەندىم، — دەپتۇ شاگىرتى، — سىز قەسەم قىلغان ئەمەسمۇ، يەنە شۇنداق قىلىۋاتىسىزغۇ؟ — بۇنداق چىرايلىق رەختنى بايراق قىلىپ كۆتۈرۈۋالسىمۇ بەك يارىشىدۇ! — دەپتۇ ئەپەندىم.

(ئۇيغۇر)

ئائىلە ئوقۇتقۇچىسى

ئەپەندىم ئوغلى ئۈچۈن بىر ئائىلە ئوقۇتقۇچىسى

تەكلىپ قىپتۇ. ئەپەندىم ئائىلە ئوقۇتقۇچىسىدىن:

— ئايلىقىڭىزغا قانچە بەرسەم بولىدۇ؟ — دەپ

سورايتىكەن، ئوقۇتقۇچى:

— دەسلەپكى ئىككى ئايدا يىگىرمە بەش تەڭگىدىن،

كېيىنكى ئايدا يىگىرمە تەڭگىدىن بەرسىڭىز بولىدۇ.

دۇ، — دەپ جاۋاب بېرىپتۇ.


ئەپەندىم ئاڭلاپ چۈشەنەلمىگەندەك قىلىپ ئوقۇت-

قۇچىغا:

— ئىككى ئايدىن كېيىن ئۆتۈلىدىغان دەرسلەرنى

باشتىلا ئۆتسىڭىز بولۇۋېرىدۇ! — دەپتۇ.

(ئۇيغۇر)




شۈمۈ شېرىكمۇ

ئەپەندىم ئېتىزدا ئىككى شېرىكى بىلەن چۈشلۈك تاماق يېگىلى ئولتۇرۇپتۇ. ئەپەندىم بىر شېرىكى بىلەن جاۋۇرغا ئۇماچنى قويۇپ ئۇنىڭغا نان چىلاشقا باشلاپتۇ. ئىككىنچى شېرىكى بولسا، جاۋۇرغا چىلانغان ناننى ئۈز-چىقماستىن يەۋىرىپتۇ. ئەپەندىم قولىغا مىس ساپلىقنى ئېلىپ، ئۇنىڭ بېشىغا ئۇرۇپتىكەن، شېرىكى يىقىلىپ شۇ يەردىلا جان ئۈزۈپتۇ. ئەپەندىم نېمە قىلىشىنى بىلەلمەي:

«نان چىلا دېسە چىلمايدۇ، قوشۇقنى قولىدىن قويمايدۇ، جاۋۇردىن كۆزىنى ئۈزمەيدۇ، كىچىككىنە تاياققا ئۆلۈپ يېتىۋالىدۇ، شۈمۈ شېرىكمۇ!» دەپتۇ.

(ئۆزبېك)




پولۇ بىلەن مانتا

ناھىيىنىڭ ھاكىمى ئەپەندىمنىڭ قورسىقى ئېچىپ
كەتكەنلىكىنى بىلىپ، قەستەن سورايتۇ:
— ئەپەندىم، پولۇ ياخشىمۇ، مانتىمۇ؟
— مەن يېمەي تۇرۇپ قايسىسىنىڭ ياخشىلىقىنى
نەدىن بىلەي، — دەپتۇ ئەپەندىم.
ھاكىم ئاشپەزنى چاقىرتىپ، مەخسۇس مۇشۇ ئىك-
كى خىل تاماقنى ئەتكۈزۈپتۇ.
ئەپەندىم تاماقلارنى يېگەندىن كېيىن:
— تەقسىر، مەن پولۇنى ياخشى ئەمەس ئىكەن دې-
يىشكە راستتىنلا خىجىل بولۇۋاتىمەن، مانتىنى ياخشى
ئەمەس ئىكەن دېيىشكە تېخىمۇ ئاغزىم بارمايۋاتىدۇ.
ئەگەر مۇشۇ تۇرقۇم بىر چىنە ئۇسسۇزلۇق بولغان بول-
سا، ئاندىن ئۇنىڭ قانداقلىقىنى دەپ بېرەلىشىم مۇم-
كىن ئىدى، — دەپتۇ.

(ئۆزبېك)







نامەردلىك

ئەپەندىم بىر غول بويىدا سالقىنلاپ ئولتۇرغانىدى.
كەن، يىراقتىن ئېقىپ كېلىۋاتقان يوغان بىر تاۋۇزنى
كۆرۈپ دەرھال يېشىنىپتۇ - دە، ئۆزىنى سۇغا تاشلاپ
تاۋۇزنى سۈزۈۋاپتۇ. قارىسا، تۈگىگۈچە قىرىپ، زادى
قىزىل جايىنى قويماي يەپ تاشلىغان تاۋۇزنىڭ شاپىقى
دۈم بولۇپ ئېقىپ كەلگەنىكەن. ئەپەندىم شاپاقنى تاش-
لىۋېتىپ:

— ھەي نامەرد، شاپىقىنى تاشلاش كۆڭلۈڭدە بار
ئىكەنۇ، ھېچبولمىغاندا سەل چالراق يېسەڭچۇ! —
دەپتۇ.

(ئۆزبېك)






ئوغرىنى قاراقچى ئوردى

كېچىسى ئەپەندىمنىڭ ئۆيىگە قايتا نەرسە كۆتۈر-
گەن ئىككى ئوغرى كىرىپتۇ. بۇنى سېزىپ قالغان
خوتۇنى ئەپەندىمنى ئاستا ئوقۇپ:
— ئەپەندىم، تۇرۇڭ، ئۆيىگە ئوغرى كىردى، —
دەپتۇ.

ئەپەندىم ئاستا شۇرلاپ:
— جىم يات، مەن ئويغاق، ئاۋازىمنى ئاڭلاپ،
ئوغرىلار قاپنى كۆتۈرۈپ قېچىپ كېتىشىمىسۇن يەنە،
مەن قايتىكى نەرسىلەرنى پايلاپ تۇرۇپتىمەن، — دەپتۇ.

(قىرغىز)



ئوغرىلىققا كىردىم دەيمۇ بولمىسا...

ئەپەندىم قولغا سېۋەت ئېلىپ بىراۋنىڭ بېغىغا كىرىپتۇ، ئەنجۈردىن بىر تالنى ئاغزىغا سېلىپ «پاھ - پاھ - پاھ» دەپتۇ، ئۈزۈمدىن بىر تالنى تېتىپ كۆرۈپ «ۋاھ - ۋاھ - ۋاھ» دەپ يۈرگىنىدە، بۇنى باغۋەن كۆرۈپ تۇرغانىكەن.

ئەپەندىم ئەمدىلا ئۈزۈم ئۈزۈشكە باشلاپتىكەن، باغۋەن كېلىپ ئەپەندىمنىڭ ياقىسىدىن ئاپتۇ:

— نېمىشقا باغقا كىردىڭ؟

ئەپەندىم ئۇنىڭدىن قاتتىقراق ۋارقىراپ:

— نېمىشقا خوتۇنۇڭغا كەش ئېلىپ بەرمىدىڭ؟

دەپتۇ.

— ھەي، قىزىق ئادەم ئىكەنسەن، خوتۇنۇمنىڭ

كەشى بىلەن نېمە ئىشنىڭ بار سېنىڭ؟

— ۋاھ، سەن ئۆزۈڭ قىزىق ئادەم ئىكەنسەن،

ئوغرىلىققا كىردىم دەيمۇ بولمىسا!... — دەپتۇ ئەپەندىم.


(ئۇيغۇر)

سالغا سېتىۋېلىش

بېخىللىقتا ئۇچىغا چىققان ئەپەندىم، بىر كۈنى
بازارغا بېرىپ سالغا سېتىۋالماقچى بوپتۇ.
سالغا ساتقۇچىدىن سالغىنىڭ باھاسىنى سوراپتۇ.
سالغا ساتقۇچى:
— سالغىنىڭ دانىسى بىر تەڭگە، — دەپ جاۋاب
بېرىپتۇ.

ئەپەندىم ھەيران بولۇپ:
— نېمە دەيسەن؟ بىر تەڭگە!؟ ئەگەر سەن بۇ
سالغاڭ بىلەن ئاسماندىن بىر ئالتۇن قۇشنى ئېتىپ
چۈشۈرۈپ، ئۇنى مايدا قورۇپ ئاغزىمغا سېلىپ قوي-
ساڭمۇ، مەندىن بىر تەڭگە چىقماس! — دەپ قويۇپ
كېتىپ قاپتۇ.

(ئەزەربەيجان)



چوڭ بېلىق ۋە كىچىك بېلىق

ئەپەندىم داۋاملىق يەيدىغان يەرنى ماراپ يۈرىدۇ. كەن. بىر كۈنى، دوستلار زىياپەتكە ئەمدى ئولتۇرۇشقا، ئەپەندىمنىڭ كېلىۋاتقانلىقىنى كۆرۈپ، دەرھال زىياپەتكە قويۇلغان يوغان بىر تال بېلىقنى يوشۇرۇپ قويۇپ، ئۇنىڭ ئورنىغا بىرنەچچە تال كىچىك بېلىقنى قويۇپ قويۇپتۇ.

— ئەپەندىم، سىز بېلىققا بەكمۇ ئامراققۇ! — دەپ سورايتۇ بىرى.

ئەپەندىم دەرھال:

— ياق، مەن بېلىققا چىش - تىرنىقىم بىلەن ئۆچ. چۈنكى دادام يوغان بىر بېلىققا يەم بولغان، شۇنىڭ ئۈچۈن بېلىقنى كۆرسەم چايناپ پۈركۈۋەتكۈم كېلىدۇ! — دەپتۇ.

— ئۇنداق بولسا ماۋۇ بېلىقلارنى بىر يەپ ئۆچەڭىزنى ئېلىۋېلىڭ، — دەپتۇ بىرى.

ئەپەندىم تەخسىدىكى كىچىك بېلىقتىن بىرنى ئېلىپ، قۇلىقىنىڭ تۈۋىگە ئەكىلىپ بىرنېمىلەرنى ئاڭلىغاندەك قىلىپتۇ - دە:

— بۇ بېلىقنىڭ نېمە دەۋاتقانلىقىنى ئاڭلىدىڭلار.

مۇ؟ — دەپ كۆپچىلىكتىن سورايتۇ.
— ياق، ئاڭلىمىدۇق! — دەپ جاۋاب بېرىپتۇ كۆپ-
چىلىك.

ئەپەندىم خۇشال بولۇپ:
— بۇ بېلىق داداڭ ئۆلگەندە مەن تېخى تۇغۇلمىد-
غان، داداڭنى يەم قىلغان چوڭ بېلىق ئاۋۇ تەخسىدە
تۇرىدۇ دەۋاتىدۇ! — دەپتۇ.
بۇ گەپنى ئاڭلىغان كۆپچىلىك پاراققىدە كۈلۈ-
شۈپ، يوشۇرۇپ قويغان چوڭ بېلىقنى چىقىرىپ ئەپەندى-
دىمنىڭ ئالدىغا قويۇپتۇ.


(تۈركمەن)



پۇلنى سىز بېرەمسىز؟

بازاردىكى ماللارنىڭ باھاسى كۈندىن - كۈنگە ئۆ-
سۈپ كېتىپ، ئەپەندىم زادى چىدىيالىماي قاپتۇ. بىر
كۈنى ئەپەندىم بىر ئاغىنىسىگە زارلىنىپ:
— باھا مۇنداق ئۆرلىگىلى تۇرسا، ياشىشىمىز
مۇمكىن ئەمەس. ئۆزۈمگە سىرتماق سېلىپ ئۆلۈۋالغۇم
كېلىۋاتىدۇ، — دەپتۇ.
— ئۇنداق بولسا شۇنداق قىلمايسىز! — دەپ چاق-
چاق قىپتۇ ئاغىنىسى.
— سىرتماق ئالدىغانغا پۇلۇم يوق، سىز بېرە-
سىز؟ — دەپتۇ ئەپەندىم.

(ئەزەربەيجان)



ئۆزۈمنى ئۇنتۇپ قاپتىمەن

ئەپەندىم يېڭى توي قىلغان خوتۇنىنى بىر كۈنى بازارغا بىللە ئېلىپ چىقىپتۇ. ئۇسساپ كەتكەن ئەپەندىم دوغاپ ساتقانلارنى كۆرۈپ:

— خوتۇن، مۇزدەك بىرنەرسە ئىچمەيلىمۇ؟ — دەپ سورايتۇ.

خوتۇنىمۇ ئۇسساپ كەتكەنكەن:

— ئىچەيلى، مەنمۇ بەك ئۇسساپ كەتتىم، — دەپتۇ.

ئەپەندىم يۈگۈرۈپ بېرىپ دوغاپتىن بىر چىنە كۆ-تۈرۈپ كەپتۇ.

بۇنى كۆرگەن خوتۇنى:

— ئەپەندىم، بىز ئىككىيلەن ئەمەسمۇ؟ — دەپتۇ.

— ئايلا، ئۆزۈمنى ئۇنتۇپ قاپتىمەن ئەمەسمۇ! —


دەپ جاۋاب بېرىپتۇ ئەپەندىم چاندۇرماي.

(ئەزەربەيجان)

ئالاقىسى بار گەپ

بىر كۈنى، ئەپەندىم بىر باغقا چۈشۈپ راسا مېۋە يەۋاتسا، باغنىڭ ئىگىسى كىرىپ قېلىپ:
— ئەپەندىم، نېمىشقا باغقا ئوغرىلىققا چۈشتىڭىز؟ — دەپ سورايتۇ.
— سىز نېمىشقا خوتۇنىڭىزغا كالاچ ئېلىپ بەرمىدىڭىز؟ — دەپتۇ ئەپەندىم.
— ھوي، بۇ گەپنىڭ ئوغرىلىق بىلەن نېمە ئالاقىسى بار؟ — دەپتۇ باغۋەن ھەيران بولۇپ.
— ئالاقىسى بار گەپنى تاپالمىسام قانداق قىلىمەن! — دەپتۇ ئەپەندىم.

(ئۇيغۇر)



Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAXODc1NzAuemlw",
  "filename_decoded": "40187570.zip",
  "filesize": 4839169,
  "md5": "0fbb8677acbf74f519b8510b9de4580f",
  "header_md5": "4721962e92d02d2b4524f9ce4c8aac19",
  "sha1": "91d2a0354fbd978a80dbac6641ddb8660c015618",
  "sha256": "d59310067d4974eb92dd484c047f343bd21447c57a0f31e2e0906c5ddf9766d1",
  "crc32": 3218261314,
  "zip_password": "",
  "uncompressed_size": 4997850,
  "pdg_dir_name": "\u2560\u2591\u2514\u2556\u2561\u2500\u2591\u00f3\u2556\u2593\u2560\u00df \u2561\u250c2\u2591\u00b5\u256c\u00bc\u256c\u00df\u2562\u221a\u2559\u2229_40187570",
  "pdg_main_pages_found": 36,
  "pdg_main_pages_max": 36,
  "total_pages": 51,
  "total_pixels": 179367424,
  "pdf_generation_missing_pages": false
}
```